

சாராம்சம்: இனிய குழந்தைகளே, புத்தியில் நம்பிக்கை வைத்துத் தொடர்ந்தும் தந்தையின் ஒவ்வொரு வழிகாட்டல்களையும் பின்பற்றுங்கள். அவரின் வழிகாட்டல்களைப் பின்பற்றுவதனால் மாத்திரமே நீங்கள் மேன்மையானவர்கள் ஆகுவீர்கள்.

கேள்வி: எக் குழந்தைகள் கடவுளின் உண்மையான உதவியாளர்கள் என அழைக்கப்படுகின்றனர்?
பதில்: ஓர் இராச்சியத்தைக் கோருவதற்கு முயற்சி செய்கின்றவர்களும் பிறரைத் தங்களுக்குச் சமமாக ஆக்குபவர்களும் ஆவர். இவ்வாறாகத் தங்களைக் கடவுளின் சேவையில் ஈடுபடுத்திக் கொள்பவர்களே கடவுளின் உண்மையான உதவியாளர்கள். பிறர் அவர்களைப் பார்க்கும் போது, அவர்களும் ஒத்துழைப்பவர்கள் ஆகுகின்றார்கள்.

ஓம் சாந்தி. நீங்கள் இங்கே அமர்ந்திருக்கும் போது, நீங்கள் அனைவரிடமும் சிவபாபாவை நினைவு செய்யுமாறு கூறுகிறீர்கள். சிவபாபா இருக்கிறார் என்பது உங்களுக்குத் தெரியும். மக்கள் அவரது ஆலயத்துக்குச் செல்கின்றார்கள், ஆனால் சிவபாபா யார் என்பதைக் குழந்தைகளாகிய உங்களைத் தவிர, எவரும், அறியார். ஆகவே, சிவபாபாவை அவர்களுக்கு ஞாபகப்படுத்துங்கள். இங்கு அமர்ந்திருக்கும் சில குழந்தைகளின் புத்தியின் யோகம் எங்கும் அலைந்து திரிகின்றது. ஆகவே அவர்களுக்கு ஞாபகப்படுத்த வேண்டியது உங்கள் கடமை: 'சகோதர, சகோதரிகளே, உங்களுக்கு ஆஸ்தியைத் தரக்கூடிய தந்தையை நினைவுசெய்யுங்கள்'. நீங்கள் இப்பொழுது உண்மையான சகோதர, சகோதரிகள். சரீர ரீதியில், ஆணாகவும் பெண்ணாகவும் இருப்பதால், நீங்கள் சகோதர, சகோதரிகளாக உள்ளீர்கள். சொற்பொழிவுகளை ஆற்றும்போதும் நீங்கள் 'சகோதர சகோதரிகளே' என்றே அவர்களை அழைக்கின்றீர்கள். அதாவது சரீரரீதியில் ஒரு சகோதரர் அல்லது சகோதரியாக இருப்பது என்று அர்த்தமாகும். இங்கே அவ்வாறு அல்ல. இங்கே, படைப்பவரான உங்கள் தந்தையை நினைவு செய்யுமாறு ஆத்மாக்களாகிய உங்களுக்கு விளங்கப்படுத்தப்பட்டுள்ளது. நீங்கள் அவரிடமிருந்து ஓர் ஆஸ்தியைப் பெற இருக்கின்றீர்கள். அதில் ஒரு வேறுபாடு உள்ளது. 'சகோதர, சகோதரிகள்' என்ற வார்த்தைகள் பொதுவானவை. இங்கே, குழந்தைகளாகிய உங்களிடம் தந்தை கூறுகின்றார்: உங்கள் தந்தையான என்னை நினைவுசெய்யுங்கள்! சிவபாபாவே ஆன்மீகத் தந்தை, பிரஜாபிதா பிரம்மா பௌதீகத் தந்தையாவார். பாபா, தாதா இருவருமே கூறுகின்றார்கள்: குழந்தைகளே, தந்தையை நினைவு செய்யுங்கள், உங்கள் புத்தி வேறு எங்கும் அலைவதற்கு அனுமதிக்காதீர்கள். புத்தி பெருமளவில் அலைகிறது. பக்தி மார்க்கத்திலும் அதேவிடயமே நிகழ்கின்றது. அவர்கள் கிருஷ்ணரின் அல்லது வேறொரு தேவரின் விக்கிரகத்தின் முன்னால் அமர்ந்திருந்து மாலையின் மணிகளை உருட்டுகின்றார்கள். எவ்வாறாயினும், அதேவேளையில் அவர்களின் புத்தி வேறெங்கோ அலைகிறது. தேவர்கள் யார்? அவர்கள் எவ்வாறு, எப்பொழுது தங்கள் இராச்சியத்தைப் பெற்றனர்? எவருக்கும் இது தெரியாது. குருநானக் சீக்கிய சமயத்தை ஸ்தாபித்தார் என்பதைச் சீக்கியர்கள் அறிவார்கள். பின்னர் அவரது பேரக் குழந்தைகளும், அவரைத் தொடர்ந்து வந்த குருமார்களும் இருந்தார்கள்; அவர்கள் தொடர்ந்தும் மறுபிறவி எடுக்கின்றனர். எவரும் இவ்விடயங்களைப் புரிந்துகொள்வதில்லை. அவர்கள் சதா குருநானக்கை நினைவுசெய்வதில்லை. நல்லது, உதாரணமாக சிலர் குருநானக்கையோ அல்லது புத்தரையோ அல்லது தத்தமது சமய ஸ்தாபகர்களையோ நினைவு செய்தபோதிலும், இவ்வேளையில் அந்த ஸ்தாபகர் எங்கிருக்கின்றார் என்பது அவர்களுக்குத் தெரியாது. அவர்கள் வெறுமனே அவர் ஒளியுடன் கலந்து விட்டார் என்றோ அல்லது அவர் ஒலிக்கு அப்பால் சென்று விட்டார் என்றோ அல்லது கிருஷ்ணர் எங்கும் இருக்கின்றார் என்றோ கூறுகின்றார்கள். தாங்கள் பார்க்குமிடமெல்லாம் கிருஷ்ணரை மாத்திரம் அல்லது இராதையை மாத்திரம் காண்பதாக அவர்கள் கூறுகின்றார்கள். தந்தை இங்கமர்ந்திருந்து விளங்கப்படுத்துகின்றார்: பாரத மக்களாகிய நீங்கள் தேவர்களாக இருந்தீர்கள். உங்கள் முகங்கள் மனிதர்களுடையது போன்றிருதாலும், உங்கள் நடத்தை தேவர்களுடையதாகவே இருந்தது. தேவர்களின் விக்கிரகங்கள் இருக்கின்றன. விக்கிரகங்கள் இல்லாவிட்டால், இதனை உங்களால் புரிந்துகொள்ள முடியாது. தந்தை மாத்திரமே வந்து இராதைக்கும் கிருஷ்ணருக்கும், இலக்ஷ்மிக்கும் நாராயணனுக்கும் உள்ள தொடர்பைப் பற்றி விளங்கப்படுத்துகின்றார். இதனை எங்களுக்கு அசரீரியான பாபாவே விளங்கப்படுத்துகின்றார் என நீங்கள் எவருக்குமே விளங்கப்படுத்தலாம். உண்மையில், அனைவருமே அசரீரியானவர்களே. ஆத்மாக்கள் அசரீரியானவர்கள். பின்னர் ஆத்மா சரீர வடிவத்தின் மூலம் பேசுகின்றார். அசரீரியான ஒருவரால் பேச முடியாது. எங்கள் பாபாவே அவர்களது பாபாவும் என நீங்கள் விளங்கப்படுத்தலாம். சிவபாபா ஞானக்கடலும் அமைதிக்கடலும் ஆவார். அவர் எல்லையற்ற தந்தை. அவருக்கும் ஒரு சரீரம் தேவை. அவரே கூறுகின்றார்: நான் பிரம்மாவின் இந்தச் சரீரத்தில் பிரவேசித்தால் மாத்திரமே, பிராமண தர்மத்தை ஸ்தாபிக்க முடியும். பிரம்மாவின்னாடாகவே பிராமணர்கள் படைப்பு நிகழ்கின்றது. ஆகவே, தந்தை வேறு எவருக்குமன்றி பிராமணக் குழந்தைகளுக்கு மாத்திரம் விளங்கப்படுத்துகின்றார். அவர் குழந்தைகளாகிய உங்களுக்கு மாத்திரம் விளங்கப்படுத்துகின்றார். நாங்கள் சிவபாபாவின் குழந்தைகள் என்பதால் நாங்களும் கடவுள் என்றில்லை; இல்லை. ஒரு தந்தை தந்தையே, குழந்தைகள் குழந்தைகளே. ஆம், ஒரு குழந்தை வளர்ந்து பெரியவராகிக் குழந்தைகளைப் படைப்பதால், தந்தையாகும்போது, அவரும் ஒரு தந்தை ஆகுகின்றார். அவருக்குப் (சிவபாபாவிற்கு) பல குழந்தைகள் உள்ளனர். அவர் புத்தியில் நம்பிக்கை வைத்துள்ள குழந்தைகளுக்கு மாத்திரமே விளங்கப்படுத்துகின்றார். புத்தியில் நம்பிக்கை உள்ளவர்கள் தந்தையின் வழிகாட்டல்களைப் பின்பற்றுகின்றார்கள், ஏனெனில், ஸ்ரீமத்தைப் பின்பற்றுவதனால் மாத்திரமே உங்களால் மேன்மையானவர்கள் ஆகமுடியும். நீங்கள் அந்தத் தேவர்களைப் போன்றவர்கள் ஆகுகின்றீர்கள் என்பதை இப்பொழுது புரிந்துகொள்கின்றீர்கள். நாங்கள் பிறவிபிறவியாக, தேவர்களின் புகழைத் தொடர்ந்தும் பாடி

வந்துள்ளோம், இப்பொழுது நாங்கள் ஸ்ரீமத்தைப் பின்பற்றுவதனால், அவர்களைப் போன்றவர்கள் ஆக வேண்டும். இராச்சியம் ஸ்தாபிக்கப்பட வேண்டும். அனைவருமே ஸ்ரீமத்தை முழுமையாகப் பின்பற்றுவார்கள் என்றில்லை. இராச்சியம் மிகவும் பெரியது என்பதால், அவர்கள் அதை வரிசைக்கிரமமாகவே பின்பற்றுவார்கள். ஓர் இராச்சியத்தில், பல வகையினரும் உள்ளனர்: பிரஜைகள், பணிப்பெண்கள், வேலையாட்கள், சுடலையாண்டிகள் போன்றோர். அனைவருமே தேவைப்படுவார்கள். அத்தகைய செயற்பாடுகள் உள்ளவர்களையும், எவ்வாறு இன்னார் சுடலையாண்டியின் குடும்பத்திற்குள் செல்வார் என்பதையும் நீங்கள் காட்சிகள் மூலம் காண்பீர்கள். ஒரேயொரு சுடலையாண்டி மாத்திரமே இருப்பார் என்றில்லை; அவருடைய குடும்பமே இருக்கும். சுடலையாண்டிகளுக்கான சங்கமும் உள்ளது; அவர்கள் அனைவரும் சந்திப்பார்கள். அவர்கள் வேலை நிறுத்தம் செய்தால், அனைவருமே வேலை செய்வதை நிறுத்தி விடுகின்றார்கள். சத்தியயுகத்தில் அவ்வாறான விடயங்கள் நிகழ்வதில்லை. நீங்கள் மக்களிடம் காட்டி, இதில் அவர்கள் என்னவாக விரும்புகின்றார்கள் என வினவுகின்ற ஒரு படமும் உள்ளது: நீங்கள் ஒரு சட்டநிபுணராகவா அல்லது தேவராகவா ஆகுவீர்கள்? உங்கள் முழு இராச்சியமும் ஸ்தாபிக்கப்படுகின்றது. இது சிறியதொரு விடயமல்ல! எல்லையற்ற தந்தை இங்கமர்ந்திருந்து எல்லையற்ற விடயங்களை உங்களுக்கு விளங்கப்படுத்துகின்றார். அவை உங்கள் புத்தியில் இருக்க வேண்டும். நாங்கள் முயற்சி செய்து, எதிர்காலத்தில் உயர்ந்ததோர் அந்தஸ்தைக் கோருவோம். ஸ்ரீமத்தைப் பின்பற்றுவதனால், நாங்கள் அதிமேன்மையான இராஜ அந்தஸ்தைக் கோருவோம். நாங்கள் பிறரை எங்களுக்குச் சமமாக ஆக்கும்போது, நாங்கள் இறை உதவியாளர்கள் என அழைக்கப்படுகின்றோம். எவருடைய எதுவும் மறைந்திருக்க முடியாது. நீங்கள் மேலும் முன்னேறிச் செல்லும்போது, அனைத்தும் அறிந்துகொள்ளப்படும். இதுவே ஞான ஒளி எனப்படுகின்றது; நீங்கள் தொடர்ந்தும் ஒளியைப் பெறுகின்றீர்கள். மக்கள் எதனையும் அறியார்கள். அவர்கள் தொடர்ந்தும் நிலத்துக்கடியில் குண்டுகளைத் தயாரிக்கின்றார்கள். எதுவும் களஞ்சியப்படுத்துவதற்காக மாத்திரம் தயாரிக்கப்படுவதில்லை. ஆரம்பத்தில், அவர்கள் வாள்களினால் சண்டையிட்டனர், பின்னர் பயன்படுத்துவதற்குத் துப்பாக்கிகளைத் தயாரித்தனர். அவற்றை அவர்கள் களஞ்சியப்படுத்துவதற்காகத் தயாரிக்கவில்லை! அவற்றினால் மரணம் இடம்பெறும் என்பதையும் அவர்கள் புரிந்துகொண்டுள்ளார்கள். அவற்றை அவர்கள் பரிசோதித்துப் பார்த்துள்ளார்கள். ஹிரோஷிமாவில் ஒரேயொரு குண்டு வீசப்பட்டபோது, பலர் மரணித்தார்கள். அந்தக் காலத்திலிருந்து அவர்கள் இப்பொழுது அதிகளவு வளர்ச்சியடைந்து, பல கட்டடங்களைக் கட்டியுள்ளார்கள். வைத்தியசாலைகளில் அவர்கள் தங்கியிருக்கக்கூடியளவில் விநாசம் இடம்பெற மாட்டாது. வைத்தியசாலைகளும் இருக்க மாட்டாது. ஏனெனில் அதேநேரத்தில் பூமி அதிர்ச்சிகளும் இடம்பெறும். எவராலுமே இயற்கை அழிவுகளைத் தடுக்க முடியாது. அவர்கள் கூறுகின்றார்கள்: இவை அனைத்தும் கடவுளின் கரங்களிலேயே உள்ளது. விநாசம் இடம்பெற வேண்டும் என்பதைக் குழந்தைகளாகிய நீங்கள் இப்பொழுது புரிந்துகொள்கின்றீர்கள். பஞ்சம் நிலவும், உங்களுக்குக் குடிப்பதற்குக் கூடத் தண்ணீர் கிடைக்க மாட்டாது. இது எதுவும் புதியது அல்ல என்பதை நீங்கள் புரிந்துகொண்டிருக்கின்றீர்கள். முன்னைய கலப்பத்திலும் இதுவே நடந்தது. எவரிடமும் சக்கரத்தைப் பற்றிய ஞானம் இல்லை. கிறிஸ்துவுக்கு 3000 வருடங்களின் முன்னர் சுவர்க்கம் இருந்தது என அவர்கள் கூறுகின்றார்கள், எவ்வாறாயினும், சக்கரம் நூறாயிரம் ஆண்டுகளின் காலஎல்லையைக் கொண்டது என்றும் அவர்கள் சமயநூல்களில் எழுதியுள்ளார்கள்! எவரது கவனமும் இதில் ஈர்க்கப்படவில்லை. அவர்கள் இவற்றைச் செவிமடுத்த பின்னர், தங்கள் சொந்த வேலைகள் போன்றவற்றில் ஈடுபடுகின்றார்கள். ஆகவே, குழந்தைகளாகிய உங்களுக்குத் தந்தை விளங்கப்படுத்துகின்றார்: இப்பொழுது விரைவாக முயற்சி செய்யுங்கள். நினைவில் நிலைத்திருந்தால் கலப்படம் அகற்றப்படும். இங்கே நீங்கள் சதோபிரதான் ஆகவேண்டும். தவறினால், தண்டனையை அனுபவம் செய்து, பின்னர் உங்கள் சொந்தத் தர்மத்திற்குத் திரும்பிச் செல்ல வேண்டும். நீங்கள் கடவுளிடம் இருந்து ஸ்ரீமத்தைப் பெறுகின்றீர்கள். ஸ்ரீகிருஷ்ணர் ஓர் இளவரசர். ஆகவே, அவரால் எவ்வாறு எவருக்கும் வழிகாட்டல்களை வழங்க முடியும்? உலகில் உள்ள எவராலும் இவ்விடயங்களைப் புரிந்துகொள்ள முடியவில்லை. பெருமளவு அன்புடன் நீங்கள் விளங்கப்படுத்த வேண்டும்: சிவபாபாவை நினைவுசெய்யுங்கள்! சிவபாபாவே கூறுகின்றார்: சதா என்னை மாத்திரமே நினைவுசெய்யுங்கள்! அவரே உபகாரி. ஏனைய அனைவரிடமிருந்தும் உங்களைத் துண்டித்துக் கொண்டு ஒரேயொருவருடன் உங்களை இணைத்துக் கொள்ளுங்கள். நீங்களே பாரதப் படகை அக்கரை சேர்ப்பவர்கள். சத்திய நாராயணனின் கதை பாரதத்துடன் தொடர்புடையது. ஏனைய சமயத்தைச் சேர்ந்தவர்கள் ஒருபொழுதுமே சத்திய நாராயணனின் கதையைச் செவிமடுக்க மாட்டார்கள். ஆதிசனாதன தேவதேவியரின் தர்மத்தைச் சேர்ந்தவர்களும், சாதாரண மனிதர்களிலிருந்து தேவர்களாக (நாராயணனாக) மாறுபவர்களுமே அதனைச் செவிமடுப்பார்கள். அவர்கள் மாத்திரமே அமரத்துவக் கதையையும் செவிமடுப்பார்கள். அமரத்துவ உலகில் தேவர்கள் இருந்ததுண்டு. அவர்கள் அந்த அந்தஸ்தை நிச்சயமாக அமரத்துவக் கதையைச் செவிமடுத்ததாலேயே அடைந்திருப்பார்கள். ஒவ்வொரு விடயமும் நினைவுசெய்வதற்குத் தகுதிவாய்ந்தது. ஒரு விடயம் உங்கள் புத்தியில் நிலைத்திருந்தால், நீங்கள் ஏனைய அனைத்தையும் நினைவு செய்வீர்கள். தந்தையை நினைவுசெய்வதுடன், சுயதரிசனச் சக்கரத்தைச் சுழற்றுவதிலும் கவனம் செலுத்துங்கள். நீங்கள் இங்கே இப்பொழுது உங்கள் பாகங்களைச் சிவபாபாவுடன் நடிக்கின்றீர்கள், பின்னர் நீங்கள் வீடு திரும்ப வேண்டும். தந்தை மாத்திரமே உண்மை எது, பொய் எது என விளங்கப்படுத்துகின்றார். ஒரேயொருவர் மாத்திரமே உண்மையானவர், ஏனைய அனைத்தும் பொய்மையே. 'இலங்கையில் இராவணன் இருந்தான்'. இது ஒருவரைப் பற்றிய கேள்வி இல்லை! இத்தகைய விடயங்கள் சத்திய, திரேதா யுகங்களில் இடம்பெறுவதில்லை. மனிதர்கள் வாழும் இவ்வுலகம்

முழுவதுமே இலங்கையாகும். இது இராவணனின் இராச்சியமாகும். சீதைகள் அனைவருமே ஒரேயொரு இராமரையே நினைவு செய்கின்றார்கள், அதாவது மணவாட்டிகளான, பக்தர்கள் அனைவரும் ஒரேயொரு மணவாளான கடவுளையே நினைவுசெய்கின்றார்கள், ஏனெனில் இது இராவண இராச்சியமாகும். சந்நியாசிகள் இவ்விடயங்களைப் புரிந்துகொள்வதில்லை. அனைவருமே துன்பக் குடிலில் சந்தோஷமற்று உள்ளார்கள். கலியுகம் துன்பக்குடிலாகும். சத்தியயுகம் துன்பத்திலிருந்து விடுபட்டிருக்கும் குடிலாகும். இங்கே, ஒவ்வொரு அடியிலும் துன்பமே உள்ளது. பாபா இப்பொழுது துன்பமற்றிருக்கும் சுவர்க்கத்திற்கு உங்களை அழைத்துச் செல்கின்றார். இங்குள்ள மனிதர்கள் அதிகளவு துன்பத்தில் உள்ளார்கள். ஒருவர் மரணிக்கும்போது அவர்களுக்குப் பித்துப் பிடித்துவிடுகின்றது. இத்தகைய விடயங்கள் சுவர்க்கத்தில் இடம்பெறுவதில்லை. ஒரு மனைவி விதவையாகுமளவிற்கு, அங்கே அகால மரணம் ஒருபொழுதும் இடம்பெறுவதில்லை. அங்கே அவர்கள் தங்கள் ஆடைகளைக் களைந்து, தமக்குரிய நேரத்தில் வேறொன்றைப் பெறுகின்றார்கள். அவர்கள் ஆண் அல்லது பெண்ணின் ஆடைகளைப் பெறுவார்கள் என்பதால், அவர்களுக்கு அதற்கான காட்சிகள் கிடைக்கும். இறுதியில், யார் என்னவாகுவார்கள் என்பதைப் பற்றிய அனைத்தையும் அறிந்துகொள்வீர்கள். பின்னர், அந்த நேரத்தில், நீங்கள் இவ்வளவு காலமும் போதியளவு முயற்சி செய்யாதிருந்து விட்டேனே எனக் கூறுவீர்கள். அந்த நேரத்தில் இவ்வாறு கூறுவதில் எப்பயனும் இல்லை, ஏனெனில், ஏற்கெனவே காலம் கடந்து சென்றிருக்கும். ஆகவே, தந்தை இப்பொழுது கூறுகின்றார்: குழந்தைகளே, முயற்சி செய்யுங்கள்! சேவையில் உண்மையான வலது கரங்கள் ஆகினால், நீங்கள் இராச்சியத்திற்குள் செல்வீர்கள். சேவையில் மும்முரமாக இருங்கள். முழுக் குடும்பமுமே சேவையில் மும்முரமாக ஈடுபட்டுள்ள பல உதாரணங்கள் உள்ளன. அவர்கள் அனைவருமே இறைசேவையில் தங்களை மும்முரமாக ஈடுபடுத்தும் வகையில், அக்குடும்பம் அத்தகைய நல்ல செயல்களைச் செய்துள்ளது எனக் கூறப்படும். தாய், தந்தை, குழந்தைகள் அனைவருமே இதைச் செய்வதில் மும்முரமாக உள்ளார்கள். அது நல்லது. அல்லவா? அவர்கள் சேவையைத் தேடி ஓடிச் செல்கின்றார்கள். ஆத்மாக்கள் சந்தோஷம் அடைவதற்கேற்ற பாதையை மனிதர்களுக்குக் காட்டுவதற்கு, குழந்தைகளாகிய நீங்கள் அதிகளவு ஆர்வம் கொண்டிருக்க வேண்டும். நீங்கள் எத்தனை பேருக்குப் பாதையைக் காட்டுகின்றீர்கள்? நீங்கள் விதைகளை நாட்டும்போது, நீங்கள் பிரஜைகளை உருவாக்குகின்றீர்கள். எவருமே அரசராகப் பிறப்பதில்லை. முதலில், அவர்கள் பிரஜைகளாக இருக்கின்றார்கள், பின்னர் முயற்சி செய்வதன் மூலம் எதுவுமற்றவர்களாக இருந்தவர்கள், சிறந்தவர்களாக ஆகுகின்றார்கள். நீங்கள் மும்முரமாக சேவை செய்வதைப் பிறர் காணும்போது, அவர்களுக்கும் ஆர்வம் ஏற்படும்: நானும் ஏன் முயற்சி செய்யக்கூடாது? தவறினால், ஒவ்வொரு கல்பத்திலும் இந்த நிலையே ஏற்படும். பலரும் வந்து வருந்துவார்கள். அந்த நேரத்தில் அனுபவம் செய்யும் துன்பத்தை நீங்கள் உங்கள் வாழ்க்கையில் வேறெந்த நேரத்திலும் காண மாட்டீர்கள். ஸ்ரீமத்தைப் பின்பற்றாது, பல பாவச் செயல்கள் செய்யப்பட்டதால், நீங்கள் இறுதியில் அத்தகைய துன்பத்தைக் காண நேரிடும், கேட்கவும் வேண்டாம்! பாபா உங்களுக்கு மிகவும் இலகுவான வழியைக் காட்டுகின்றார்: தந்தையை மாத்திரம் நினைவுசெய்வதுடன் ஏனையோருக்குப் பாதையையும் காட்டுங்கள். நீங்கள் தேவ தர்மத்தைச் சேர்ந்தவர்களாக இருந்தீர்கள், கிறிஸ்தவர்கள் மற்றும் இஸ்லாமியர்கள் இருப்பதைப் போன்று நீங்கள் தேவ தர்மத்தைச் சேர்ந்தவர்கள். தேவர்களே அனைவரிலும் அதி தூய்மையானவர்கள். உங்கள் தர்மத்தைப் போன்றதொரு தர்மம் வேறு எதுவுமே இல்லை. நீங்கள் அரைக்கல்பத்திற்குத் தூய்மையாக இருக்கின்றீர்கள். சுவர்க்கம், நரகம் இரண்டும் நினைவுகூரப்பட்டுள்ளது. சுவர்க்கம் என்றால் என்னவென எவரும் புரிந்துகொள்வதில்லை. தந்தை பாரதத்திற்கு மாத்திரமே வந்து குழந்தைகளாகிய உங்களை விழித்தெழச் செய்கின்றார். இது 5000 வருடங்களுக்கான விடயமாகும். சுவர்க்கவாசிகளாக இருந்தவர்கள், நரகவாசிகள் ஆகியுள்ளனர், தந்தை இப்பொழுது உங்களைத் தூய், சுவர்க்கவாசிகள் ஆக்குவதற்காக வந்துள்ளார். ஒரேயொரு மணவாளனே வந்து, துன்பமற்ற தனது குடிலிற்கு தனது மணவாட்டிகள் அனைவரையும் அழைத்துச் செல்கின்றார். ஆகவே, முதலில், அனைவரிடமும் தந்தையை நினைவுசெய்யுமாறு கூறுங்கள். இல்லையேல், இங்கமர்ந்திருக்கும் போது, அவர்களின் புத்தி தொடர்ந்தும் எங்கும் அலைகின்றது. பக்தி மார்க்கத்திலும் இதுவே அவர்களின் நிலைமையாக உள்ளது. பாபா அனுபவசாலியாவார். நகைவியாபாரமே சிறந்த வியாபாரமாகும். அவர்கள் பெரும் சிரமத்தின் மத்தியிலேயே நிஜமான, போலி இரத்தினங்களை வேறுபடுத்துகின்றார்கள். உண்மை இங்கே மறைக்கப்பட்டுள்ளது. எங்கும் பொய்மையைத் தவிர வேறு எதுவும் இல்லை. இதுவும் நாடகத்தில் நிச்சயிக்கப்பட்டுள்ளது. நீங்கள் அனைவருமே நாடகத்தில் நடிப்பவர்கள் என்பதை அறிவீர்கள். எவராலும் இந்த நாடகத்திலிருந்து வெளியேற முடியாது, எவராலும் அநாதியான முக்தியைப் பெறவும் முடியாது. அனைத்தும் புரிந்துணர்வுடன் செய்யப்பட வேண்டும். நீங்கள் தொடர்ந்தும் உங்கள் பாகங்களை நடிக்கிறீர்கள். பின்னர் அதே பாகங்களை நீங்கள் ஒரு கல்பத்தின் பின்னர் மீண்டும் நடிப்பீர்கள். மக்கள் தொடர்ந்தும் எவ்வாறு மரணிக்கின்றார்கள் என நீங்கள் பார்ப்பீர்கள். விநாசம் இடம்பெறவே வேண்டும். ஆத்மாக்கள் அனைவரும் நிர்வாணாவிற்குச் செல்வார்கள். உங்கள் புத்திகளில் இந்த ஞானம் உள்ளது. நீங்கள் சேவையில் மும்முரமாக இருப்பதனால், பலரும் நன்மை அடைவார்கள். முழுக் குடும்பமும் இந்த ஞானத்தைப் பின்பற்ற ஆரம்பித்தால், அது பெரும் அற்புதமாகும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. இறுதிநேரத்தில், பயங்கரமான காட்சிகளில் இருந்தும் அனைத்துத் துன்பத்திலிருந்தும் விடுதலை பெறுவதற்கு இப்பொழுது தந்தையின் ஸ்ரீமத்தைப் பின்பற்ற ஆரம்பியுங்கள். ஸ்ரீமத்திற்கு ஏற்ப பிறரை உங்களுக்குச் சமமானவர்கள் ஆக்குவதற்கு சேவை செய்யுங்கள்.
2. சேவையில் தந்தையின் வலது கரம் ஆகுங்கள். ஆத்மாக்களைச் சந்தோஷப்படுத்துவதற்கு அவர்களுக்கு பாதையைக் காட்டுங்கள். அனைவருக்கும் நன்மை அளியுங்கள்.

ஆசீர்வாதம்:

நீங்கள் நம்பிக்கையின் அடிப்படையில் கவலையற்றவராகவும், ஒரு நிலையான, அசைக்க முடியாத ஸ்திதியில் சதா ஸ்திரமாகவும் இருப்பீர்களாக. ஒருவர் புத்தியில் நம்பிக்கை கொண்டிருப்பதன் அறிகுறி அவர் சதா கவலையற்றவராக இருப்பதாகும். அத்தகையதோர் ஆத்மாவினால் எந்தச் சூழ்நிலையிலும் தளம்பல் அடைய முடியாது, அவர் சதா அசைக்க முடியாதவராக இருப்பார். ஆகவே, எது நடப்பினும், அதைப் பற்றிச் சிந்திக்காதீர்கள். அது ஏன் நடைபெற்றது அல்லது என்ன நடைபெற்றது என்பவற்றினுள் செல்லாதீர்கள். திரிகாலதரிசியாகவும் கவலையற்றவராகவும் இருங்கள், ஏனெனில் ஒவ்வொரு அடியிலும் நன்மை உள்ளது. உபகாரித் தந்தையின் கரத்தை நீங்கள் பற்றிக் கொண்டிருப்பதால், அவர் நன்மையற்ற எதனையும் நன்மையானதாக மாற்றுவார். ஆகவே, சதா கவலையற்றவராக இருங்கள்.

சுலோகம்:

சதா அன்பானவர்களாக இருப்பவர்கள் இயல்பாகவே ஒவ்வொரு பணியிலும் ஒத்துழைப்பாக இருக்கின்றார்கள்.

----ஓம் சாந்தி----